

दिनांक : 26.08.2025

समय : 07:10AM

आकाशवाणी, भोपाल

प्रधानमंत्री - गुजरात

प्रधानमंत्री नरेन्द्र मोदी आज गुजरात में अहमदाबाद के हंसलपुर में हाइब्रिड बैटरी इलेक्ट्रोड के स्थानीय उत्पादन का उद्घाटन करेंगे और 100 देशों को बैटरी इलेक्ट्रिक वाहनों के निर्यात को हरी झंडी दिखाएंगे। इस अवसर पर श्री मोदी उपस्थित जनसमूह को भी संबोधित करेंगे।

इससे पहले कल प्रधानमंत्री मोदी ने कहा कि किसानों, पशुपालकों और छोटे उद्यमियों के हित राष्ट्र के लिए सर्वोपरि हैं। उन्होंने कहा कि किसी भी दबाव में इन समूहों को कोई नुकसान नहीं होने दिया जाएगा। प्रधानमंत्री ने कल अहमदाबाद के खोडलधाम मैदान में पांच हजार चार सौ करोड़ रुपये से अधिक की विकास परियोजनाओं का लोकार्पण और शिलान्यास करने के बाद एक विशाल जनसभा को संबोधित करते हुए यह बात कही।

शिवराज-ग्वालियर

केन्द्रीय कृषि एवं किसान कल्याण मंत्री शिवराज सिंह चौहान आज ग्वालियर में राजमाता विजयाराजे सिंधिया कृषि विश्वविद्यालय में “64वीं अखिल भारतीय गेहूँ एवं जौ अनुसंधान कार्यकर्ता गोष्ठी” में शामिल होंगे। प्रदेश के किसान कल्याण एवं कृषि विकास मंत्री ऐंदल सिंह कंषाना भी इस आयोजन में उपस्थित रहेंगे।

रण संवाद-2025

महू के आर्मी वार कॉलेज में प्रमुख रक्षा अध्यक्ष (सीडीएस) जनरल अनिल चौहान आज तीनों सेनाओं के संयुक्त संवाद कार्यक्रम “रणसंवाद-2025” का शुभारंभ करेंगे। यह आयोजन अपनी तरह की एक अनूठी पहल है जिसमें प्रत्येक विषयगत सत्र का नेतृत्व सेवारत अधिकारी करेंगे और आधुनिक युद्धक्षेत्रों में अपने प्रत्यक्ष संचालन अनुभव और विचार साझा करेंगे। आज तीन सत्र में आयोजित इस रण संवाद के पहले सत्र में युद्ध क्षेत्र में उभरती हुई तकनीकों की पहचान और इनके युद्ध पर प्रभाव पर चर्चा होगी। दूसरे सत्र में सैन्य उपकरणों और हथियारों के उत्पादन की समय सीमा और तीसरे सत्र में ड्रोन के लिए एआई तकनीक का उपयोग करते हुए समुद्री बहु क्षेत्रीय अभियान पर विचार-विमर्श होगा। दो दिवसीय संवाद के दौरान युद्ध क्षेत्र में उद्देश्य की स्पष्टता, एकीकृत प्रयास और तीनों सेवाओं के साझा परिचालन की रणनीति की भी कार्ययोजना बनायी जाएगी। कल समापन अवसर पर केन्द्रीय रक्षा मंत्री राजनाथ सिंह रण संवाद में शामिल होंगे।

मेडिकल कॉलेज नड्डा

केन्द्रीय स्वास्थ्य एवं परिवार कल्याण मंत्री जगत प्रसाद नड्डा ने कहा है कि स्वास्थ्य सेवाओं और सुविधाओं के विस्तार में भारत ने पूरे विश्व में अपनी अलग पहचान बनाई है। स्वास्थ्य सेवाओं के सुधार, विस्तार और नवाचार में मध्यप्रदेश देश का नेतृत्व कर रहा है। केन्द्रीय मंत्री श्री नड्डा कल जबलपुर में श्योपुर और सिंगरौली जिले में नवनिर्मित शासकीय चिकित्सा महाविद्यालयों के वर्चुअली

लोकार्पण कार्यक्रम में बोल रहे थे। केन्द्रीय मंत्री ने इन दोनों मेडिकल कॉलेज में एमबीबीएस कोर्स की 100-100 सीटों के प्रवेश के लिए केन्द्र सरकार की ओर से लैटर ऑफ परमिशन भी राज्य सरकार को दिया। उन्होंने कहा कि दोनों कॉलेज के संचालन और प्रवेश की प्रक्रिया भी प्रारंभ कर दी गई है।

केंद्रीय मंत्री श्री नड्डा ने बताया कि देश में कुल 780 मेडिकल कॉलेज है जिनमें 1 लाख 70 हजार एमबीबीएस की सीटें हैं। आगामी 5 साल में यूजी-पीजी की 75 हजार मेडिकल सीटें और बढ़ाने का लक्ष्य रखा गया है। कार्यक्रम के बाद शाम को केंद्रीय मंत्री श्री नड्डा और मुख्यमंत्री डॉ. मोहन यादव माँ नर्मदा के पवित्र तट ग्वारीघाट में महाआरती में भी शामिल हुए।

### मुख्यमंत्री नियुक्ती पत्र

मुख्यमंत्री डॉ. मोहन यादव आज भोपाल में विद्युत कंपनियों के नवनियुक्त 1060 कार्मिकों को नियुक्त-पत्र वितरित करेंगे। कार्यक्रम में बिजली कंपनियों के लिए नवीन संगठनात्मक संरचना के तहत 51 हजार 711 नये स्थाई पदों की स्वीकृति के लिये मुख्यमंत्री का अभिनंदन भी किया जायेगा। ऊर्जा मंत्री प्रद्युम्न सिंह तोमर ने बताया कि संकल्प-पत्र के आधार पर विभिन्न पदों पर एमपी ऑनलाइन के माध्यम से भर्ती की गई है।

### शिक्षक सम्मान

प्रदेश के दो शिक्षकों को वर्ष 2025 का राष्ट्रीय शिक्षक पुरस्कार दिया जायेगा। यह घोषणा केन्द्र सरकार के स्कूल शिक्षा एवं साक्षरता विभाग द्वारा दी गई है। दमोह जिले की शासकीय प्राथमिक शाला देवरान टपरिया की प्राथमिक शिक्षक श्रीमती शीला पटेल और आगर-मालवा के शासकीय ईपीईएस माध्यमिक शाला खेरिया सुसनेर के शिक्षक भेरूलाल ओसारा को नई दिल्ली में सम्मानित किया जायेगा। मुख्यमंत्री डॉ. मोहन यादव और स्कूल शिक्षा मंत्री उदयप्रताप सिंह ने शिक्षकों को बधाई और शुभकामनाएं दी हैं। दमोह जिले की प्राथमिक शिक्षक श्रीमती शीला पटेल, राष्ट्रीय शिक्षक पुरस्कार से चयनित आगर-मालवा जिले के श्री भेरूलाल ओसारा माध्यमिक शिक्षक में पदस्थ हैं। चयनित दोनों शिक्षकों को स्कूली शिक्षा गुणवत्ता में सुधार एवं छात्रों के जीवन को समृद्ध बनाने, नवाचारों के माध्यम से शैक्षिक उत्कृष्टता के लिये प्रदान किया गया है।

### मुख्यमंत्री बधाई

कजाकिस्तान में आयोजित 16वीं एशियाई शूटिंग चैंपियनशिप में कल प्रदेश की नीरू धांडा ने शॉटगन ट्रैप महिला वर्ग की व्यक्तिगत और टीम, दोनों प्रतिस्पर्धाओं में दो स्वर्ण पदक जीत लिए हैं। इस उपलब्धि पर मुख्यमंत्री डॉ. मोहन यादव ने उन्हें बधाई देते हुए कहा कि नीरू धांडा ने देश और प्रदेश का गौरव बढ़ाया है।

### मौसम

प्रदेश में अब तक औसतन 902 दशमलव 6 मिलीमीटर बारिश हो चुकी है, जो सामान्य से 24 प्रतिशत अधिक है। इनमें सर्वाधिक बारिश श्योपुर में दर्ज की गई है और सबसे कम बारिश इंदौर जिले में हुई है, जहां औसत से 37 प्रतिशत कम पानी बरसा है। इस बीच मौसम विभाग ने अगले तीन दिनों

तक प्रदेश के कई हिस्सों में तेज बारिश का अनुमान जताया है। आज आलीराजपुर, झाबुआ, रतलाम सहित 12 जिलों में भारी बारिश का यलो अलर्ट जारी किया गया है।

### ग्वालियर हादसा

ग्वालियर में चार शहर का नाका स्थित रंगयाना मोहल्ले में कल एक पुराना मकान अचानक गिर गया। इस घटना में तीन लोग मलबे में दब गए। इनमें से एक व्यक्ति की मृत्यु हो गई। घायलों को उपचार के लिये जिला प्रशासन व पुलिस की टीम द्वारा अस्पताल में भर्ती कराया गया है। जिला कलेक्टर रुचिका चौहान ने बताया कि पुराने मकान को तोड़ते समय यह हादसा हुआ।

### हरितालिका तीज

आज सौभाग्यवती महिलाएं श्रद्धा, विश्वास के साथ हरितालिका तीज का व्रत कर रही हैं। व्रत शुरू होने से पूर्व कल देर रात तक भोपाल सहित अन्य शहर के बाजारों में चहल-पहल रही। महिलाओं ने मनपंसद परिधान और ज्वेलरी की खरीदारी कर हाथों में मेहंदी रचाई। पंडित रत्नेश शास्त्री ने बताया कि हरितालिका तीज व्रत हस्त नक्षत्र में भगवान शिव एवं माता पार्वती का रात्रि में चार पहरों तक व्रत-पूजन किया जाता है।

सौभाग्यवती महिलाओं को अखंड सौभाग्य और कुंवारी कन्याएं मनचाहा वर प्राप्ति की कामना से यह व्रत रखती हैं। स्त्रियां पूरे दिन निर्जला रहकर व्रत करके धर्मपालन करती हैं।

### अब कुछ समाचार संक्षेप में .....

- शिवपुरी में नेशनल लोक अदालत का आयोजन 13 सितम्बर को किया जाएगा जिसमें न्यायालय के समक्ष लंबित विद्युत प्रकरण और मुकदमा पूर्व प्रकरणों के निराकरण में नियमानुसार छूट प्रदान की जाएगी।
- खंडवा में आगामी गणेश उत्सव एवं ईद मिलाद-उन-नबी त्योहार के अवसर पर सुरक्षा व कानून व्यवस्था को लेकर आयोजित बैठक में कल पुलिस अधीक्षक ने क्यू आर कोड “आपकी सुरक्षा-हमारी जिम्मेदारी” का विमोचन किया।
- आगरमालवा के नलखेड़ा स्थित शासकीय महाविद्यालय में कल सिद्ध गणेश-माटी गणेश, हर घर गणेश“ अभियान के तहत प्रशिक्षण कार्यक्रम का आयोजन किया गया।
- गुना कलेक्टर किशोर कुमार के मार्गदर्शन में गुनिया नदी के पुनर्जीवन के संबंध में कल जिला प्रशासन द्वारा बैठक का आयोजन किया गया।
- पन्ना की आदर्श ग्राम पंचायत शाहनगर में पंचायत में बर्तन बैंक ओर मातृ शिशु किट योजना का शुभारंभ पवई विधायक प्रहलाद लोधी ने किया।
- सीहोर के पचामा गांव स्थित सत्य साईं प्रौद्योगिकी एवं चिकित्सा विज्ञान विश्वविद्यालय में आगामी 28 एवं 29 अगस्त को रोजगार मेला एवं इंडस्ट्रियल मीट का आयोजन किया जाएगा।